


*© kbir Andrea
l-ewwel fost il-Magħżżulin
Patur tal-Banda
Alma l'Ismek Imkabbirin*



Tifkriet ta' Anniversarji li seħħew fis-snin 1886 u 1896

Kitba ta' George Bondin

Fis-sena 1886 kif ukoll 1896, fir-raħal ta' Hal Luqa seħħew żewġ episodji li hallew marka fuq iż-żewġ soċjetajiet mużikali ta' Hal Luqa, l-Għaqda Mużikali *Sant'Andrija* u l-Għaqda Mużikali *l-Unione*. Xieraq għalhekk li din is-sena nfakkru dawn iż-żewġ grajjiet. Sfortunatament dawn kienu żewġ diżgrazzji li tefgħu lil dawn is-soċjetajiet f'niket kbir u lill-istess raħal f'luttu għal żmien twil. Għalkemm għaddew il fuq minn mitt sena, għadhom jissemmew sal-lum.

GIUSEPPI MICALLES: Fundatur u l-ewwel President tal-Għaqda Mużikali Sant'Andrija.

Is-sena 2016 taħbat il-130 anniversarju mill-mewt b'incident tas-Sur Giuseppe Micallef. Dan Giuseppe Micallef kien qabel kollox Hal Luqi, ġuvni ta' 37 sena, u twieled fis-sena 1848 minn Andrea u Pawla nee Farrugia. Missieru kien hu l-perit Francesco Micallef. Giuseppe kien il-kbir fost hamest aħwa: Gio Frangisk, Salvu, Nikola u Cristina Cremona (xebba Micallef) li kienet il-mara ta' Gian Patist Cremona.

Sa minn ċkunitu Giuseppe wera ruħu intelliġenti hafna u ma' shabu kien

dejjem meqjus bhala Kap. Wara li temm l-edukazzjoni sekondarja tiegħu komplata bl-istudji tiegħu u laħaq Spettur Sanitarju mad-Dipartiment tax-Xoghlijiet Pubbliċi u kellu l-uffiċċju tiegħu fi Strada Rjali l-Belt Valletta, hdejn il-Borża; bieb ma' bieb mal-każin tal-Banda *Nazionale Vincitrice* (Illum il-Kings' Own Band).

Giuseppi Micallef kien persuna ta' inizjattiva kbira u popolari hafna. Fis-sena 1883, grupp ta' żgħażaġh immexxija minnu, waqqfu uffiċjalment is-*Societa e Filarmonica San Andrea*, u nħatar bhala l-ewwel president tagħha. Insibuh ukoll bhala Prokuratur tal-fratellanza tal-Madonna ta-Ċintura. Fiż-żmien li kien prokuratur tal-festa tal-Madonna ta-Ċintura, li kienet kibret hafna, u fil-gazzetta *Malta* tat-3 ta' Settembru 1884, dehret ittra li tfaħħar lill-prokuratur Giuseppe Micallef għall-festa li għamel isbaħ mis-soltu.

F'April tal-1886, kien inqala' inċident bejn Giuseppe Micallef u ċertu kuċċier Paolo Magri. Jidher li dawn it-tnejn kellhom xi jgħidu fuq xi haġa banali, imma fil-furja tal-mument, Magri xejjer il-pipa ta-ċaqquf li kellu u laqat lil Micallef f'għajnejh.



GIUSEPPI MICALLEF (1848-1886)

B'konsegwenza ta' dan, Micallef mhux ma kienx biss tilef għajnejh, imma minhabba l-infezzjoni li kienet gabet magħha l-ferita, tilef ħajtu wkoll.

Il-gazzetta *Malta* tat-22 ta' Mejju 1886, ħabbret il-mewt ta' "*dak iż-żagħżuġh żvinturat li bejn wieħed u iehor xahar ilu kien midrub f'għajnu minn kuċċier bil-kanna tal-pipa*". Wara l-arrest ta' Paolo Magri kienet saret kawża urġenti kontra tiegħu. Kulhadd kien ħadha kontrih minhabba li kien ikkaġuna l-mewt ta' bniedem għal xejn b'xejn. Ta' dan l-incident, Paolo Magri pattiha qares għax wara eġhluq xahar minn dan l-incident, l-istess Magri kien ġie kkundannat għal tmax-il sena ħabs b'xogħol iebes.

Giuseppi Micallef miet nhar l-20 ta' Mejju 1886 fl-Isptar Ċentrali tal-Furjana, fl-età ta' 37 sena. Fil-funeral tiegħu, il-Banda Sant'Andrija wasslitu sal-knisja parrokkjali ta' Ħal Luqa bid-daqq ta' marċi funebri u ġie midfun fl-istess knisja parrokkjali.

Wara l-mewt tal-mibki Giuseppi Micallef il-Banda Sant'Andrija ħatret president effettiv lil Mastru GioFrangisk Micallef, ħu l-mibki Giuseppi Micallef u missier il-perit Indri Micallef.¹

Sehem il-Banda Sant'Andrija fil-funeral ta' Antonio Spiteri bandist tal-Banda Unjoni

Anniversarju iehor li ser infakkru huwa dak tal-120 sena mill-mewt b' diżgrazzja tal-bandist Antonio Spiteri fil-Każin tal-Banda l-*Unione* F'din id-diżgrazzja, għalkemm fl-eqel tal-piki bejn iż-żewġ każini tal-banda, il-kumitat tal-Banda Sant'Andrija offra minn rajh is-servizz tal-banda biex takkumpanjah b'marċi funebri. Dan il-ġest intlaqa' bil-qalb mill-Kumitat tal-Banda l-*Unione*.

Dan kien il-bidu ta' użanza sabiħa li kienet imfahħra minn kulhadd u l-unika f'Malta, li meta xi waħda miż-żewġ baned f'Ħal Luqa iġarrbu mewt ta' xi bandist minn tagħhom, kienet tkun il-banda l-oħra li tieħu ħsieb biex takkumpanja il-katavru b'marċi funebri.

Naraw x'kiteb is-sur Noè Ciappara dwar din id-diżgrazzja fil-manuskritt tiegħu: *Storja ta' Ħal Luqa - numru XVIII*.

Fil-24 ta' Novembru 1896, kienet ġrat diżgrazzja kbira f'Ħal Luqa. Kienet qorbot il-festa ta' Sant'Andrija, iż-żewġ każini kienu qed jippreparaw biex jissollenizzaw bħas-soltu bil-briju u marċijiet brijużi tagħhom, tista' tghid bl-impika ta' xulxin min ikabbar il-festa l-iktar.

Dak iż-żmien il-logħob tan-nar, bombi, murtali, gassijiet eċċ., kienu jahdmuhom fil-każin stess b'periklu kbir. F'dik il-ġurnata tal-24 ta' Novembru, filgħaxija filwaqt li l-membri tal-Każin Unione kienu qegħdin jahdmu dan in-nar, kif kienu qegħdin iħalltu xi kuluri, jaqbdilhom vampa u n-nar kollu li kellhom lest jieħu f'daqqa u bl-isplużjoni kbira tiegħu jiġġarrfu s-swali fejn kienu jahdmu u jkorru dawk in-nies li kienu qegħdin jahdmu dan in-nar.

L-isplużjoni nstemgħet mar-raħal kollu... Kulhadd hareġ mill-ħwienet u mid-djar biex imorru jagħtu l-għajnnuna f'din id-diżgrazzja. Il-qassisin u l-kappillan marru jiġru fuq il-post biex jagħtu l-assoluzzjoni jekk fil-każ kien hemm xi ħadd korrut gravi. Tal-każin l-ieħor ta' Sant'Andrija, ma baqgħux lura li jmorru huma wkoll biex jagħtu l-għajnnuna meħtieġa lill-korruti biex isalvawhom minn ġol-ġebel imwaqqa'.

B'xorti tajba ma kienx hemm ħlief tlieta biss jahdmu n-nar u dawn kienu Zanzu Alamango, Lorenzo Borg, u Antonio

¹ Il-Perit Indri Micallef kien il-Perit li ħa ħsieb il-bini mill-ġdid tal-knisja ta' Ħal Luqa wara li ggarfet bil-gwerra.

Spiteri. L-iktar li kien korrut gravi, kien dan Antonio Spiteri, l-ohrajn ma kienux fil-periklu li jtilfu hajjithom, it-tlieta ġew mehuda malajr il-Fermerija fil-Furjana. Illi l-ghada stess tad-diżgrazzja dan Antonio Spiteri ta' 27 sena miet...

Għall-aħbar tal-mewt tiegħu, ir-raħal kollu waqa' f'niket u vistu kbir. Kulhadd wera ruħu f'dispaċir kbir għal dina d-diżgrazzja kbira fir-raħal. Šhabu tal-każin l-Unione riedu li jaghmlulu funeral mill-ikbar kif tassew kien jimmeritah, li kien l-ewwel wiehed li tista' tghid miet eroj tal-partit.

Dan Antonio Spiteri kien wiehed mill-bandisti tal-istess banda Unione, għalhekk kien xieraq li l-funeral tiegħu ikun akkumpanjat b'marċi funebri. Il-kumitat u l-bandisti tal-Banda Sant'Andrija ftehm u bejniethom biex jitolbu lill-Kumitat tal-Banda l-Unione, biex huma jieħdu parti fil-funeral billi jdoqqu huma l-marċi funebri u huma jakkumpanjaw wara t-tebut ta' seħibhom bl-istendarti u kuruni f'idejhom.

Il-Kumitat tal-Banda l-Unione laqgħu bil-qalb din l-offerta ġeneruża u ta' rispett tal-Kumitat tal-Banda ta' Sant'Andrija u għalhekk ġie ppreparat kollox kif kien xieraq isir dan il-funeral tal-ewwel bandist li miet b'diżgrazzja f'Hal Luqa.

L-aħbar ta' din id-diżgrazzja kienet ġriet ma' Malta kollha. Il-każini tal-baned riedu jieħdu sehem ukoll fil-funeral bl-istendarti tal-banda tagħhom, kollha baġtu l-kondoljanzi tagħhom lill-familja ta' dan il-bandist Antonio Spiteri. Kif ukoll lill-kumitat u lill-membri tal-Każin Unione ta' Hal Luqa.

Kienet il-ġurnata tas-26 ta' Novembru 1896 wara nofsinnhar u l-misraħ tal-knisja kien fgat bin-nies tar-raħal kif ukoll

hafna ohrajn minn barra mir-raħal biex jaraw dan il-funeral.

Il-bandisti tal-Banda Sant'Andrija, il-Kumitat u xi membri ohra bl-istendarti, hargu mill-każin tagħhom li kien fejn (l-istatwa ta') Sant'Andrija fi Triq il-Karmnu għaddew mit-triq imharbta tar-Rixtellu, u waqfu fil-post tad-diżgrazzja li kien kantuniera Triq San Pawl u Triq ir-Rixtellu. Kien il-ħin tat-3.30 p.m. meta l-karru tal-mejjet wasal fejn in-niċċa tal-Karmnu fit-triq tal-Belt. Il-kleru ta' Hal Luqa kien qiegħed jistenna wkoll il-wasla tal-mejjet u għalhekk wasal il-ħin ta' dan il-funeral.

Kollox kien imqassam għall-ordni, l-ewwel li mxew l-istendarti tat-tlett fratellanzi tar-raħal, imbagħad il-kleru kollu kompost minn abbatini, qassisin u l-kappillan Grima; u wara l-kleru imxiet il-Banda Sant'Andrija, iddoqq marċi funebri illi għall-ewwel kolpi tal-katuba, hafna nisa u tfal li kien hemm iharsu, beda jaqb'zillhom id-dmugh minn għajnejhom. Wara l-banda mexa t-tebut tal-mejjet fuq l-ispalla ta' erba' bandisti shabu, wara t-tebut bandist ieħor kien iżomm f'baċir l-istrument li kien idoqq il-mejjet u mbagħad shabu l-ohra l-bandisti, xi membri ohra tal-każin bl-istendarti u l-kuruni f'idejhom mexjin tnejn tnejn wara t-tebut u wara shabu tal-Unione, imxew rappreżentanti tal-baned barranin li dawn komplew tawlu l-korteo tal-funeral.

Il-funeral baqa'tiela minn Triq San Pawl sal-Misraħ tal-Knisja; illi kien sar it-tieni li sar f'Hal Luqa bid-daqq tal-marċi funebri mill-Banda Sant'Andrija, meta l-mejjet dahal fil-knisja il-Banda Sant'Andrija baqgħet iddoqq il-marċi funebri fuq iż-zuntier sakemm l-akkumpanjament kollu

Il-funeral ta' Guzeppi Briffa, ġurvni ta' 22 sena, bandist mal-Banda Sant'Andrija li miet fis-sena 1936 u ndifen fiċ-ċimiterju ta' Triq il-Belt Valletta. Is-socjetà Filarmonica San Andrea u l-Korp Bandistiku tagħha akkumpanjawh bl-istandardi tagħha waqt li l-banda l-ohra tar-raħal L-Unjoni akkumpanjat b'marċi funebri. Din l-użanza taf il-bidu tagħha fis-sena 1896.





Gesù hanin atieh il mistrieh ta
dejjem Ind. 100 jum.



CUMITAT, SOCI U BANDISTI
FIT-TALB TAGHOOM FTACRU FIR-RUH
TA

HUCOM IL BANDIST

Antonio Spiteri

LI GIE MAHSUD MIN DINA L'ART
FL'ETÀ ECH TENERA TA 27 SENA
B'DISGRAZIA

LI SARET FIL CASIN L'UNIONE
HAL LUCA

FIL 21 TA NOVEMBRU 1896

U HALLA JIBCHUH

MHUX BISS LIL MARTU U L'ULIEDU

IMMA IN-NIES COLLHA TAR-RAHAL

ANCHE DAUC COLLHA

LI CHIENU JAFUH

Santa tal-mewt ta' Toninu Spiteri

*ta' wara t-tebut dahal kollu fil-knisja u gie
midfun fl-istess knisja.*

*Wara din id-diżgrazzja il-Każin
l-Unione kien mar ghal xi żmien fi Triq
Strada Parrocchiale sakemm reġghu bnew
is-swali l-ingarfa u rranġaw kollox bhalma
kien qabel.*

*Xieraq li tibqa' mfakkra dika l-użanza
tant sabiha u edificanti ta' bejn iż-żewġ
baned ta' Hal Luqa... kienet imfahhira u
ammirata minn kulhadd, li kienet unika
f'Malta; li meta xi wahda miż-żewġ baned
li jeżistu f'Hal Luqa ggarrab mewt ta' xi
bandist minn tagħha, il-banda l-oħra tkun
li tieħu hsieb biex takkumpanja fil-funeral
tiegħu b'marċi funebri; dina l-użanza tant
sabiha dejjem giet moqdija bil-qalb kollha;
sew minn banda, kemm mill-oħra, bl-ikbar
reqqa, fis-snin kollha ta' bejn 1896 - 1954.
Illi wara din is-sena, minhabba xi drittijiet
ta' bejniethom, dina l-użanza li kienet
imfahhira minn Malta kollha, kella tispicċa
hesrem.*

Referenzi:

Jesmond Grech - L-Ghaqda Mużikali Sant'Andrija:
Twelidha u Ġrajjietha; p. 44, 45 u 64.

Noè Ciappara - L-Istorja ta' Hal Luqa; manuskritt
XVIII, pp. 660-662, 670 - 674.

*Hajr lill-Avukat Dr. Joseph Sapiano,
LL.D., li għoġbu jislifna l-manuskritti tas-
Sur Noè Ciappara u tal-ghajnuna li dejjem
jaghtina.*